

मा. राज्यमंत्री (नवि) यांच्या समोर दि. २१/८/२००६ रोजी झालेल्या सुनावणीनंतर पारित केलेला निवाडा.

श्री. बाळू गोपाळा शेवरे

अर्जदार

विरुध्द

जिल्हाधिकारी नाशिक व इतर

गैर अर्जदार

(महाराष्ट्र नगरपरिषद, नगरपंचायती व औद्योगिक नगरी अधिनियम, १९६५)

(१) अपिलार्थी श्री. बाळू गोपाळा शेवरे, सदस्य, रा.नांदगाव जि. नाशिक यांनी जिल्हाधिकारी, नाशिक यांचे आदेश क्र. कक्ष-२/नपा-१/६०७/२००५, दि. २१.४.२००५ च्या आदेशाविरुध्द शासनाकडे महाराष्ट्र नगरपरिषद, नगर पंचायती व औद्योगिक नगरी अधिनियम १९६५ चे कलम ४४ (४) नुसार अपिल अर्ज दाखल केला आहे.

जिल्हाधिकारी नाशिक यांनी त्यांचे आदेश क्र. कक्ष-२/नपा-१/६०७/२००५, दि. २१.४.०५ अन्वये महाराष्ट्र नगरपरिषदा, नगरपंचायती, नगरपंचायती व औद्योगिक नगरी अधिनियम, १९६५ च्या कलम ४४ मधील भंग केल्याने श्री. बाळू गोपाळा शेवरे, सदस्य, नांदगाव नगरपरिषद यांना उक्त कायद्याच्या कलम ४४ (ई) अन्वये दि. २१.४.२००५ पासून नगरपरिषदेच्या उर्वरित कालावधीसाठी अपात्र ठरविलेले आहे. म्हणून श्री. बाळू शेवरे यांनी नियम ४४ (४) च्या अंतर्गत जिल्हाधिकारी यांच्या उक्त आदेशाविरुध्द अपील दाखल केलेले आहे. अपील अर्जामध्ये त्यांनी खालील मुद्दे उपस्थित केलेले आहे.


(१) जिल्हाधिकारी यांचा दि. २१.४.२००५ रोजीचा नगरसेवक पद अपात्र ठरविण्याचा आदेश बेकायदेशीर आहे.

(२) अपात्रतेची नोटीस बेकायदेशीर बांधकामाच्या कारणास्तव दिलेली होती. सदर नोटीसमध्ये कोणते बांधकाम, कोणत्या सर्व्हे नंबर, गट नंबर अगर सिटी सर्व्हे नंबर मध्ये कोणत्या कालावधीत केले, कोणी केले ते नगरसेवक पदाच्या काळामध्ये केले होते काय, त्यासंबंधी काहीही तपशील नमूद केलेला नव्हता. त्यामुळे सदरची नोटीस बेकायदेशीर आहे.

सदर प्रकरणात त्यांच्याविरुध्दचे तक्रारीचे अगर पुराव्याच्या कोणत्याही नकला नोटीसीसोबत किंवा त्यानंतर देण्यात आलेल्या नव्हत्या.

(४) तक्रारदार यांनी केलेल्या तक्रार अर्जाच्या पृष्ठयर्थ कोणतेही कागदपत्र पुराव्याकामी दाखल केलेले नव्हते. अगर निकाल होईपर्यंत स्वतःदेखील कोणताही लेखी अगर तोंडी पुरावा किंवा जाबजबाब दिलेले नाही.

(५) तक्रारदार यांनी केलेला तक्रार अर्ज अतिशय मोघम स्वरूपाचा होता त्यामध्ये कोणत्या मिळकती, सर्व्हे नं., गट नं. किंवा सिटी सर्व्हे नं. मध्ये नगरसेवक पदाच्या कालावधीत



केव्हा बांधकाम केले असा कोणताही स्पष्ट उल्लेख नव्हता, त्यामुळे तो दखल घेण्यास पात्र नव्हता.

- (६) जिल्हाधिकारी यांनी स्वतः मोघम अर्जाची दखल घेवून त्या पृष्ठयर्थ शोधकारीता करण्याची भूमिका घेणे सर्वस्वी बेकायदेशीर आहे. तसेच जिल्हाधिकारी यांनी चौकशी केली त्यामध्ये ही निश्चित अशा पुरावा उपलब्ध नव्हता. मोघम व अविश्वसनीय कागदपत्रे व अहवालाबाबत विसंबून जिल्हाधिकारी यांनी दिलेला आदेश हा न्यायाचा अपलाभ (Mis Carriage Justice) असा आहे.
- (७) मुख्याधिकारी, नगरपरिषद नांदगाव यांची उलटसुलट भूमिका अपीलकारासंबंधी दिलेला निरंक अहवाल यांची योग्य व न्याय मुल्य मापन न करता जिल्हाधिकारी यांनी दिलेला आदेश हा सर्वस्वी अन्यायकारक आहे.
- (८) अपीलकारांचे नगरसेवक पदाच्या कालावधीत बांधकाम झाले असा कोणीही अर्ज अगर तक्रार केली नसताना व तसा विश्वसनीय पुरावा नसताना जिल्हाधिकारी यांनी चुकीचा निष्कर्ष काढला आहे.
- (९) कायदा, न्याय, पुरावा व कागदपत्रे यांचा विचार करता अपीलकाराविरुद्धची अपात्रतेची कारवाई रद्द करणे उचित व न्याय संगत होते.

तरी श्री. बाळू शेवरे यांनी अशी विनंती केलेली आहे की,

- (अ) जिल्हाधिकारी नाशिक यांच्याकडील प्रकरणाशी संबंधित सर्व कागदपत्रे छाननीसाठी बोलाविण्यात यावी
- (ब) जिल्हाधिकारी यांनी २१.४.२००५ रोजीचा नगरसेवक पद उर्वरित काळाकरिता अपात्र करण्याचा आदेश रद्द करण्यात यावा.

जिल्हाधिकारी नाशिक यांनी त्यांचे दिनांक २१.४.२००५ च्या आदेशात खालीलप्रमाणे निष्कर्ष काढलेले आहेत :-

श्री. बाळू गोपाळा शेवरे यांनी सि.स.नं. २२२ मध्ये सरकारी जागेवर केलेल्या बांधकामाचे पहाणी केली व तसा पंचनामाही केला. त्यामध्ये त्यांनी सदर क्षेत्रावर श्री. बाळू गोपाळा शेवरे यांचे पक्क्या स्वरूपाचे बांधकाम असल्याचे व त्याठिकाणी ट्रॅक्टर स्पेअर पार्ट विक्री व्यवसाय सुरू असल्याचे स्पष्ट नमूद केले आहे. त्यामुळे श्री. शेवरे यांनी सि.स.नं. २२२ या सरकारी जागेवर अतिक्रमण केलेले स्पष्ट होत आहे. त्या पृष्ठयर्थ तलाठी नांदगाव यांनी श्री. शेवरे यांना नोटीस दिलेली आहे.

दिनांक २५.१.२००५ रोजी श्री. शेवरे यांनी उपस्थित राहून उपविभागीय अधिकारी, मालेगाव यांच्यासमोर जो लेखी जबाब दिला तोच ग्राह्य धरावा अशी विनंती केली. त्या जबाबामध्ये त्यांनी त्यांच्यावर ठेवण्यात आलेले आरोप मान्य व कबूल नसल्याचे म्हटले आहे. कोणत्याही प्रकारचे अग्रधिकृत बांधकाम केलेले नाही असे म्हटले आहे. सदरची जागा श्री. देविदास काशीनाथ म्णे

करारान्वये १९९१ साली कब्जात घेतली असल्याचा उल्लेख जबाबामध्ये दिलेले आहे. त्यांचेवर करण्यात आलेले आरोप हे खोटे व सुडबुद्धीने करण्यात आलेले आहे, असा उल्लेख जबाबामध्ये आहे.

वरील बाब व श्री.शेवरे यांनी दाखल केलेले शर्त करारपत्र पाहता सर्वे नं. २२२ ही जागा फक्त मुदत ३ वर्षांच्या मुदत करारावर दिली असल्याचा उल्लेख आहे. सदरची जागा सरकारी असल्याने व पुढे मागे सरकारने हुकूम केल्यास सदरचे मटेरियल काढून घ्यावे व वरील मुदत संपताच त्यांचे ताब्यात घ्यावे असाही उल्लेख आहे. वास्तविक पाहता सदरचा सरकारी जागेचा शर्त व्यवहार हाच मुळात बेकायदेशीर आहे. त्याचप्रमाणे शर्त करारातील अटीच्या अनुषंगाने सुद्धा मुदत करार संपल्यानंतर संबंधितांनी जागा परत कलेली नाही. मुख्याधिकारी, नांदगांव नगरपरिषद, उपविभागीय अधिकारी, मालेगांव उपविभाग यांनी आपआपल्या अहवाला ज्या बाबींचा उल्लेख केलेला आहे त्या सर्व योग्य असल्याचे स्पष्ट होत आहे. कारण श्री.शेवरे यांनी त्यांचेसमोर युक्तीवाद करताना सदर जागेमध्ये अतिक्रमण केलेले नाही या समर्थनार्थ कोणताही ठोस पुरावा दाखल केलेला नाही.

उपरोक्त सर्व बाबी लक्षात घेता श्री.बाळू गोपाळा शेवरे, नगरसेवक, नांदगांव नगरपरिषद यांनी नगरपालिका हद्दीतील सि.स.नं. नं. २२२ या सरकारी जागेमध्ये अतिक्रमण करून पक्के बांधकाम केल्याचे सिद्ध होत आहे, त्यांनी महाराष्ट्र नगरपरिषदा, नगरपंचायती व औद्योगिक नगरी अधिनियम, १९६५ च्या कलम ४४ मधील तरतुदींचा भंग केल्याचे स्पष्ट होत आहे. त्यामुळे २००२ च्या महाराष्ट्र अधिनियम क्रमांक ११ अन्वये उक्त कायदयामध्ये ~~कायदा~~ केलेल्या कलम ४४ (ई) अन्वये श्री. बाळू गोपाळा शेवरे हे सदस्य, नगरपरिषद नांदगाव या पदावर रहाणेसाठी अपात्र झाले आहेत.

प्रस्तुत प्रकरणी महाराष्ट्र नगरपरिषदा, नगरपंचायती व औद्योगिक नगरी अधिनियम, १९६५ मधील तरतुदीनुसार अपीलकार श्री. बाळू गोपाळा शेवरे, सदस्य, नगरपरिषद नांदगाव यांना त्यांचे म्हणणे मांडण्यासाठी दि. २२.८.२००६ रोजी सुनावणी घेण्यात आली होती, सदर सुनावणीमध्ये अर्जदार व गैरअर्जदार यांनी त्यांचा युक्तीवाद केलेला आहे. तसेच त्यांनी लेखी निवेदनेही दिलेली आहेत. जिल्हाधिकारी याचा अहवाल तसेच अर्जदाराच्या निवेदनातील मुद्दे प्रकरणाचा एकंदर विचार करता असे दिसून येते की, सदर अतिक्रमण श्री.बाळू गोपाळा शेवरे, सदस्य, नगरपरिषद नांदगाव, जिल्हा नाशिक यांनी नगरपालिका हद्दीतील सि.स.क्र. २२२ या सरकारी जागेमध्ये अतिक्रमण करून पक्के बांधकाम केल्याचे सिद्ध होत आहे. म्हणून त्यांनी महाराष्ट्र नगरपरिषदा, नगरपंचायती व औद्योगिक नगरी अधिनियम, १९६५ च्या कलम ४४ (ई) मधील तरतुदींचा भंग केल्याचे स्पष्ट होत असल्यामुळे मी महाराष्ट्र नगरपरिषदा, नगरपंचायती व औद्योगिक नगरी अधिनियम, १९६५ च्या कलम ४४ (४) च्या अधिकारात खालीलप्रमाणे आदेश देत आहेत :-

आदेश


(१) अर्जदाराचे अपील फेटाळण्यात येत आहे.



- (२) जिल्हाधिकारी नाशिक यांच्या दिनांक २१.४.२००५ च्या आदेशास शासनाने दिलेली तात्पुरती स्थगिती उठविण्यात येत आहे.
- (३) जिल्हाधिकारी नाशिक यांचे दिनांक २१.४.२००५ चे आदेश ~~कायम~~ करण्यात येत आहेत.

मुंबई :

स्वाक्षरी/-
(राजेश टोपे)
राज्यमंत्री (नवि)



क्रमांक : एमयुएन ४४०५/३७४/प्र.क्र.३९/नवि-१५
नगर विकास विभाग
मंत्रालय, मुंबई - ४०० ०३२

दिनांक :- १४ नोव्हेंबर २००६

प्रतिलिपी,

श्री. बाळू गोपाळा शेवरे, सदस्य, नांदगांव नगरपरिषद, जि. नाशिक

म. चि. पाटील
(म. चि. पाटील)
उप सचिव, महाराष्ट्र शासन

प्रत - माहितीसाठी व तातडीच्या कार्यवाहीसाठी
आयुक्त तथा संचालक, नगरपरिषद प्रशासन संचालनालय, शासकिय परिवहन सेवा इमारत, तिसरा मजला, सरपोचखानवाला मार्ग, वरळी, मुंबई
विभागीय आयुक्त तथा प्रादेशिक संचालक, नगरपालिका प्रशासन, नाशिक विभाग, नाशिक
जिल्हाधिकारी नाशिक
मुख्याधिकारी, नांदगाव नगरपरिषद, जि. नाशिक
कक्ष अधिकारी, संगणक कक्ष नगर विकास विभाग, वेबसाईटवर प्रसिध्दीसाठी कार्यासन अधिकारी, नवि-१७ नगर विकास विभाग, मंत्रालय, मुंबई
निवडनस्ती (नवि-१५)